

Regarding Naxal movement in the villages of Madhya Pradesh leading to violence and murder of police officers in fake encounters.

श्री प्रहलाद सिंह पटेल (बालाघाट) : माननीय उपाध्यक्ष महोदय, इस देश में वामपंथी उग्रवाद, जिसे नक्सलवाद आतंक और हिंसा की भाँसा में कहा जाता है, उसकी तरफ ध्यान आकर्षित करना चाहता हूँ। बहुत सारे माननीय सदस्यों ने पूर्व में भी इस विषय को उठाया है, मैंने भी उठाया है।

जिन प्रान्तों में नक्सलवादी हिंसा अलग-अलग ढंग से चल रही है, उनमें मध्य प्रदेश में एक नई परिस्थिति का जन्म हुआ है। पिछले एक माह के भीतर नक्सलवादियों ने छद्म युद्ध प्रारम्भ किया है। आज से एक माह पूर्व बस्तर में इसी प्रकार 25 पुलिसकर्मियों की, एक एडीशनल एस.पी. के साथ हत्या हुई है। अभी 21 तारीख को दिन में साढ़े 11 बजे बालाघाट जिले में, जिस संसदीय क्षेत्र से मैं आता हूँ, वहाँ पर नक्सलवादियों ने 20 और 21 तारीख की दरम्यानी रात को इस अपेक्षा के साथ एक नकली डकैती डाली कि पुलिस वहाँ पर आयेगी और उसको वहाँ पर विस्फोट के साथ उड़ाया जायेगा। इस नीयत के साथ इस कार्रवाई को अंजाम दिया। वहाँ पुलिस मोटरसाइकिलों से गई, लौट कर उनको भी दिन में साढ़े 11 बजे मार दिया गया। मेरा जो विषय है, वह विषय यह है कि जब नक्सलवाद ने छद्म युद्ध प्रारम्भ किया है, जो हिन्दुस्तान में एक नई तकनीक है, उसने अनेक जटिल समस्याएँ पैदा की हैं। उन ग्रामीण अंचलों में, जहाँ पुलिस फोर्स नहीं पहुँचती है, जहाँ सरकार पहुँच से बाहर है, जहाँ पर किसी भी प्रकार का कम्युनिकेशन नहीं है। अगर वहाँ कोई डकैती डालता है या कोई अन्य परिस्थिति पैदा होती है तो उसमें कोई भी सरकार राहत नहीं दे सकती। मेरा एक निवेदन है, मैं तीन दिन से कह रहा हूँ, यह विषय ऐसा नहीं है कि हम छपवाने के लिए कह रहे हैं।

उपाध्यक्ष महोदय : भारत सरकार को क्या करना चाहिए, वह कहिये न।

श्री प्रहलाद सिंह पटेल : मेरा निवेदन तो सुनिये। पांच दिन हो जाने के बाद प्रदेश सरकार के किसी मंत्री ने या किसी जनप्रतिनिधि ने उन पुलिसकर्मियों के प्रति संवेदना भी प्रकट नहीं की है। मेरा यह कहना है कि जनप्रतिनिधि अगर इतना नैतिक साहब नहीं जुटाएंगे तो कैसे काम चलेगा। इस समस्या की गम्भीरता को आप समझ सकते हैं। सदन से मैं अपेक्षा करता हूँ। (व्यवधान)

उपाध्यक्ष महोदय : आज तो गृह मंत्रालय का डिस्कशन है, आप उसमें भाग लीजिए तो बेहतर होगा। मेरे ख्याल से उसमें उठा लीजिए तो बेहतर है।

श्री प्रहलाद सिंह पटेल : मुझे समझ में नहीं आता कि गम्भीरता की बात करने हम कहां जायें। जब बहस होगी, तब तो अलग बात है, यह तात्कालिक परिस्थिति है।

उपाध्यक्ष महोदय : आज ही इस पर डिस्कशन हो रहा है। आज दोपहर को दो बजे मेरे ख्याल से आप उठा लीजिए।

श्री प्रहलाद सिंह पटेल : मेरा निवेदन है कि सरकार इस बारे में कुछ कहे कि कहीं कुछ होगा?

उपाध्यक्ष महोदय : मैं सरकार को कम्पैल नहीं कर सकता, मैं बोल रहा हूँ।

श्री प्रहलाद सिंह पटेल : उपाध्यक्ष महोदय, मैं उन सांसदों में से हूँ जिन्होंने केन्द्र सरकार के गृह मंत्रालय को पूर्व में भी पत्र लिखा है कि जब प्रदेश सरकार की ऐसी बैठकें बुलाई जाती हैं, जिसमें मुख्य सचिव और पुलिस के प्रमुखों को बुलाया जाता है तो उसमें कम से कम संसद सदस्यों को बुलाना चाहिए। इसमें कहने से काम नहीं चलेगा।